

Tíðindaskriv 31. august 2011

Stjórnin

Eik Banki P/F
Yviri við Strond 2
Postboks 34
FO-110 Tórshavn

Tel.: 348000
Fax.: 348800

office@eik.fo
www.eik.fo

Swift: EIKB FO TF
Pf. skr. nr.: 5534

Eik Banki Føroya P/F almannakunnger fyrsta roknskapin eftir eigaraskiftið

Orsakað av ovurstórum tapum, varð Eik Banki í oktober 2010 yvirtikin av Finansiel Stabilitet. Í tí sambandi varð Eik Banki Føroya stovnaður, og seinni keypti TF Holding 70 prosent av partapeninginum. Nú fylgiggur úrslitið av virkseminum hjá nýggja felagnum fyri tíðarskeiðið oktober 2010 til juni 2011. Roknskapurin, sum fevnir um níggju mánaðir, vísir eitt hall upp á 121 mió. kr. eftir skatt

Roknskapurin er í stóran mun tyngdur av niðurskrivingum upp á lán, sum vórðu yvirtikin frá gamla Eik Banka. Harumfamt er úrslitið ávirkað av óvæntaðum kostnaði til Indskydergarantifonden, umframt kostnaðum í sambandi við uppsagnir av starvsfólkum í februar og juni 2011. Sostatt eru tillagingar í rakstrinum og útlánnum høvuðsorsøkirnar til rakstrarhallið.

Um hugt verður eftir fyrra hálvári 2011 einsamalt, var úrslitið eftir skatt 0 kr.

Fleiri serstakar útreiðslur

Í fjórða ársfjórðingi 2010 vórðu niðurskrivingar framdar fyri tilsamans 214 mió. kr. Í fyrsta ársfjórðingi 2011 eru niðurskrivingar upp á 12 mió. kr. afturførdar, meðan framdar eru nýggjar niðurskrivingar upp á 21 mió. kr. í øðrum ársfjórðingi 2011. Sostatt eru framdar niðurskrivingar fyri tilsamans 223 mió. kr. síðan oktober 2010.

Gjald til 'Indskydergarantifonden' í sambandi við, at Amagerbanken og Fjordbank Mors fóru av knóranum, var 11,4 mió. kr. Harafturat hevur bankin havt uppsagnarútreiðslur, sum eru bókaðar beinanvegin, í sambandi við at starvsfólkatalið er minkað í tveimum umførum. Aðrar eingangsútreiðslur, sum kunnu knýttast at serligu støðuni, bankin hevur verið í, hava eisini verið í 2011. Samlað sæð hava hesar serligu rakstrarútreiðslur tyngt raksturinn í fyrra hálvári 2011 við umleið 25 mió. kr.

Útlán minkað og innlán økt

Síðan oktober 2010 eru útlánini minkað við 1,4 mia. kr., úr 6,9 mia. kr. í 5,5 mia. kr. Minkingin stavar partvíst frá niðurskrivingum upp á útlán og partvíst frá, at lán eru afturgoldin.

Tilsamans 921,8 mió. kr. eru framdar í niðurskrivingum upp á samlaðu útlánini og ábyrgdir.

Arbeitt hevur verið miðvíst við at fáa niðurgoldið stór lán, t.e. størri enn 10 prosent av eginpeninginum, og harvið eisini at minka um váðan hjá bankanum. Stór lán vóru tilsamans 134,9 prosent av eginpeningi bankans tann 30. juni 2011. Við endanum av august 2011 er lutfallið nú komið niður á 125,5 prosent, sum er eitt lítið vet oman fyri ásetingarnar hjá Fíggjareftirlitinum í sokallaða "Tilsynsdiamanten".

Í tíðarskeiðnum frá október 2010 til juni 2011 eru innlánini økt við 600 mió. kr., úr 4,3 mia. kr. í 4,9 mia. kr.

Í október 2010 var munurin millum útlán og innlán 2,5 mia. kr., meðan hann í juni 2011 var 600 mió. kr.

Bankin liggur væl innan fyri hinar 4 av teimum 5 ásetingunum í "Tilsynsdiamanten".

Nettoinntøkur av rentum og ómaksgjöldum minkaðar

Nettoinntøkur av rentum og ómaksgjöldum vóru 267 mió. kr. í tíðarskeiðnum frá október 2010 til juni 2011. Nettoinntøkurnar hava verið fallandi, og er hetta ein avleiðing av, at útlánini eru færri og innlánini eru økt.

Skuld við statsveðhaldi niðurrindað fyri tíð

Í tíðarskeiðnum október 2010 til juni 2011 hevur bankin - fyri tíð - rindað 4 mia. kr. niður av skuld við statsveðhaldi. Bankin skyldar nú 2 mia. kr. í statsveðhildnari skuld.

Gott gjaldføri og góður solvensur

Tann 30. juni 2011 hevði bankin eitt gjaldføri upp á 2,6 mia. kr., sum er 217,1 prosent oman fyri lógarásetta minstakrivið.

Eginpeningur bankans pr. 30. juni 2011 var á 1,4 mia. kr. Solvensurin pr. 30. juni 2011 var á 21,3 prosent í mun 18,3 prosent í október 2010, og er sostatt øktur við 3 prosentstigum í roknskapartíðarskeiðnum.

Útlit fyri roknskaparárið

Stóru minkingarnar í útlánum bankans ávirka rentuinntøkurnar í seinna hálvári 2011. Hinvegin fer niðurrindanin av statsveðhildnum lánum upp á 4 mia. kr. at minka munandi um rentu-útreiðslurnar. Harumframt metir leiðsla bankans, at neyðugu tillagingarnar í rakstri og fígjarstøðu bankans eru komnar væl áleiðis.

Sostatt verður mett, at úrslitið fyri seinna hálvár 2011 verður eitt yvirskot áðrenn niðurskrivingar, kursjavnan og úrslit frá dótturfeløgum upp á 20-30 mió. kr. Samlaða úrslitið fyri fyrsta roknskaparárið frá október 2010 til desember 2011 verður væntandi eitt hall á umleið 90 – 100 mió. kr. áðrenn kursjavnan og úrslit frá dótturfeløgum.

"Eftir eina baldruta tíð, eri eg sannførdur um, at Eik nú aftur er á rættari kós, men enn eru vit ikki komin á mál", sigur Súni Schwartz Jacobsen, forstjóri í Eik Banka Føroya.

Nærri upplýsingar fáast frá:

Súna Schwartz Jacobsen, forstjóra, á tlf. 348580 ella í telduposti: ssj@eik.fo